

**NEWS BULLETIN**  
**ALL INDIA RADIO, GUWAHATI**  
0000000000

**Date :** 21-05-2018

**Time :** 1845 hrs

***Assamese Evening Bulletin***  
**HEADLINES**

- ১। নাগৰিকত্ব আইন সংশোধনী বিধেয়কক লৈ অসম তথা উত্তৰ-পূৰ্বাঞ্চলৰ ৰাইজৰ স্বার্থক কেতিয়াও বিঘ্নিত হ'বলৈ দিয়া নহ'ব আৰু অঞ্চলটোৰ লোকৰ আৰেগ-অনুভূতিক লৈ আপোচ কৰা নহ'ব বুলি কেন্দ্ৰীয় চৰকাৰৰ ঘোষণা।
- ২। জনসাধাৰণে সকলো ধৰণৰ চৰকাৰী সা-সুবিধা সূচাৰুৰূপে লাভ কৰিব পৰাকৈ সততাৰে কাম কৰি যাবলৈ চৰকাৰ বদ্ধপৰিকৰ বুলি মুখ্যমন্ত্ৰী সৰ্বানন্দ সোণোৱালৰ মন্তব্য।
- ৩। অসম চৰকাৰ আৰু টাটা ন্যাসৰ উদ্যোগত অসমত ১৯ খন কৰ্কট ৰোগ চিকিৎসা প্ৰতিষ্ঠান স্থাপনৰ সিদ্ধান্ত।
- ৪। অসম চৰকাৰৰ তৃতীয় আৰু চতুৰ্থ বৰ্গৰ চৰকাৰী চাকৰিৰ বাবে প্ৰাৰ্থীৰ উৰ্ধতম বয়স ৪৪ বছৰলৈ বৃদ্ধি।  
আৰু
- ৫। অহা ২৫ তাৰিখে অসম মাধ্যমিক শিক্ষা পৰিষদৰ অধীনৰ ২০১৮ চনৰ হাইস্কুল শিক্ষান্ত আৰু হাইমাড্ৰাছ পৰীক্ষাৰ ফলাফল ঘোষণা।

০০০০০০

নাগৰিকত্ব আইন সংশোধনী বিধেয়কক লৈ অসম তথা উত্তৰ-পূৰ্বাঞ্চলৰ ৰাইজৰ স্বার্থক কেতিয়াও বিঘ্নিত হ'বলৈ দিয়া নহ'ব আৰু অঞ্চলটোৰ লোকৰ আৰেগ-অনুভূতিক লৈ আপোচ কৰা নহ'ব বুলি কেন্দ্ৰীয় চৰকাৰে ঘোষণা কৰিছে আজি কেন্দ্ৰীয় গৃহ দপ্তৰৰ ৰাজ্য মন্ত্ৰী কিৰেণ বিজি জুৰে এই কথা ঘোষণা কৰে। তেওঁ কৈছে যে নাগৰিকত্ব সংশোধনী বিধেয়কখন গ্ৰহণৰ সময়ত কেন্দ্ৰীয় চৰকাৰে অসম আৰু উত্তৰ-পূৰ্বাঞ্চলৰ ৰাইজৰ স্বার্থক উচ্চ অগ্ৰাধিকাৰ দিব। তেওঁ লগতে প্ৰকাশ কৰে যে অসমকে ধৰি উত্তৰ-পূৰ্বাঞ্চলৰ খিলঞ্জীয়া জাতি-জনগোষ্ঠীসমূহৰ স্বার্থ বিঘ্নিত হ'ব পৰা কোনো কামেই কেন্দ্ৰীয় চৰকাৰে নকৰে। অঞ্চলটোৰ ৰাইজৰ আৰেগ-অনুভূতিৰ ক্ষেত্ৰত কেন্দ্ৰীয় চৰকাৰে সৰ্বাধিক অগ্ৰাধিকাৰ দিব আৰু ইয়াৰ ক্ষেত্ৰত কোনোধৰণৰ আপোচ কৰা নহ'ব বুলি তেওঁ স্পষ্ট কৰি দিয়ে।

০০০০০০

ৰাজ্যৰ জনসাধাৰণে সকলো ধৰণৰ চৰকাৰী সা সুবিধা সূচাৰুৰূপে লাভ কৰিব পৰাকৈ সততাৰে কাম কৰি যাবলৈ চৰকাৰ বদ্ধপৰিকৰ বুলি মুখ্যমন্ত্ৰী সৰ্বানন্দ সোণোৱালে মত প্ৰকাশ কৰিছে। আজি গুৱাহাটীৰ শ্ৰীমন্ত শংকৰদেৱ আন্তৰাষ্ট্ৰীয় প্ৰেক্ষাগৃহত অসম সচিবালয়ৰ কণিষ্ঠ প্ৰশাসনিক সহায়ক আৰু কম্পিউটাৰ অপাৰেটৰ

পদৰ বাবে ৩৪১ গৰাকী নিৰ্বাচিত প্ৰাৰ্থী নিযুক্তি পত্ৰ প্ৰদান কৰি মুখ্যমন্ত্ৰীয়ে এইদৰে কয়। চৰকাৰী চাকৰি নিযুক্তিৰ ক্ষেত্ৰত প্ৰাৰ্থীৰ মেধাক অগ্ৰাধিকাৰ দিয়াৰ লগতে এই ক্ষেত্ৰত দূনীতি মৰিফালৈ চৰকাৰ প্ৰতিশ্ৰুতিবদ্ধ বুলিও শ্ৰীসোনোৱালে প্ৰকাশ কৰে। উল্লেখযোগ্য যে, ৪০ হাজাৰ আবেদনকাৰীৰ প্ৰাৰ্থীৰ মাজৰ পৰা ১৭৪ গৰাকী প্ৰাৰ্থীক কণিষ্ঠ সহায়ক পদৰ বাবে আৰু ৭৫ হাজাৰ আবেদনকাৰীৰ মাজৰ পৰা ১৬৭ গৰাকী প্ৰাৰ্থীক কম্পিউটাৰ অপাৰেটৰ পদৰ বাবে বাচনি কৰা হৈছে। নিযুক্তি পত্ৰ প্ৰদান কৰি দিয়া ভাষণ প্ৰসঙ্গত মুখ্যমন্ত্ৰীয়ে প্ৰাৰ্থীসকলক ৰাজ্যৰ ৩৩ খন জিলাৰ প্ৰশাসনিক কেন্দ্ৰস্থল দিশপুৰ সচিবালয়ৰ কাম কাজ নিষ্ঠা আৰু সততাৰে কৰি প্ৰশাসনিক ক্ষেত্ৰৰ প্ৰতি জনসাধাৰণৰ আস্থা অটুত ৰাখিবলৈ আহ্বান জনায়। তেওঁ লগতে নিযুক্তিপ্ৰাপ্ত প্ৰাৰ্থীসকলক ৰাজ্য চৰকাৰৰ দূনীতি বিৰোধী স্থিতিক সহযোগিতা আগবঢ়াই কাম কৰি যাবলৈ পৰামৰ্শ দিয়ে। অনুষ্ঠানত ৰাজ্যৰ মুখ্য সচিব টি ৰাই দাস, মুখ্যমন্ত্ৰীৰ মিডিয়া উপদেষ্টা হৃষিকেশ গোস্বামী আৰু সচিবালয় প্ৰশাসনীয় বিভাগৰ প্ৰধান সচিব জিষ্ণু বৰুৱাৰ লগতে ভালেমান বিশিষ্ট ব্যক্তি উপস্থিত থাকে।

০০০০০০০

পঞ্চায়ত আৰু গ্ৰামোন্নয়ন বিভাগৰ বিভিন্ন পদবীৰ বাবে কালি অনুষ্ঠিত হৈ যোৱা পৰীক্ষা পুনৰ অনুষ্ঠিত নহয় বুলি বিভাগীয় মন্ত্ৰী নৱ দলেই মন্তব্য কৰিছে। আজি গুৱাহাটীত শ্ৰীদলেই কয় যে মোবাইলযোগে প্ৰশ্নকাকত ফাদিল হোৱা বুলি উত্থাপিত অভিযোগ সন্দৰ্ভত তদন্ত কৰা হব বুলি মন্ত্ৰীগৰাকীয়ে মন্তব্য কৰে। উল্লেখযোগ্য যে কালি ৰাজ্যৰ বিভিন্ন ঠাইত অনুষ্ঠিত পঞ্চায়ত আৰু গ্ৰামোন্নয়নৰ পৰীক্ষাত একাংশ ছাত্ৰ-ছাত্ৰীয়ে অবৈধ পন্থা অৱলম্বন কৰা বুলি অভিযোগ উত্থাপিত হোৱাৰ পিছত এই পৰীক্ষা পুনৰ অনুষ্ঠিত কৰাৰ দাবী উত্থাপিত হৈছিল।

০০০০০০০

অসম চৰকাৰ আৰু টাটা ন্যাসে দুহেজাৰ কোটি টকা ব্যয়ৰ লক্ষ্যৰে ৰাজ্যত ১৯ খন কৰ্কট ৰোগৰ চিকিৎসা প্ৰতিষ্ঠান স্থাপন কৰিব। ৰাজ্য চৰকাৰে ইয়াৰ বাবে টাটা ন্যাসৰ সৈতে আসাম কেশাৰ কেয়াৰ ফাউণ্ডেশ্বন নামৰ এটা সংস্থা গঠন কৰিছে। স্বাস্থ্য মন্ত্ৰী ড° হিমন্ত বিশ্ব শৰ্মাই আজি গুৱাহাটীত সাংবাদিকক কয় যে অহা মাহৰ ১৭ তাৰিখে গুৱাহাটীত আটাইকেইখন প্ৰতিষ্ঠানৰ ভূমি পূজন আৰু আধাৰশিলা স্থাপন কৰা হব। এই অনুষ্ঠানত বিশিষ্ট উদ্যোগপতি ৰতন টাটাও উপস্থিত থাকিব। আনহাতে, কেন্দ্ৰীয় চৰকাৰে শিলচৰ আৰু ডিব্ৰুগড়ত দন্ত চিকিৎসালয়ৰ স্থাপনৰ বাবে অনুমোদন দিয়া বুলিও স্বাস্থ্যমন্ত্ৰী শ্ৰীশৰ্মাই মন্তব্য কৰে। দুয়োখন প্ৰতিষ্ঠানতে প্ৰথম বৰ্ষত ৫০ জনকৈ ছাত্ৰ-ছাত্ৰীয়ে নামভৰ্তি কৰিব পাৰিব।

আনহাতে, অটল অমৃত অভিযান নামৰ নগদ বিহীন চিকিৎসা সেৱা প্ৰদানকাৰী ধবজাবাহী আঁচনিখন শুভাৰম্ভ কৰাৰ এমাহৰ ভিতৰতে ১১২০ গৰাকী ৰোগী ইয়াৰ দ্বাৰা উপকৃত হৈছে বুলি মন্ত্ৰীগৰাকীয়ে জানিবলৈ দিয়ে। এই ৰোগীসকলৰ ভিতৰত ২২ গৰাকী জুইয়ে পোৰা, ১২৩ গৰাকী হৃদৰোগী, ৩৬৫ গৰাকী বৃক্ক, ৫১ গৰাকী স্নায়ু, দুগৰাকী নৱজাতক আৰু ৫৫৭ গৰাকী কৰ্কট ৰোগীক প্ৰায় ৩ কোটি ৪০ লাখ টকা ব্যয় বহন কৰি অসমৰ লগতে বৰ্হিৰাজ্যত চিকিৎসা সুবিধা প্ৰদান কৰা হৈছে।

০০০০০০০০০

অসম চৰকাৰে তৃতীয় আৰু চতুৰ্থ বৰ্গৰ চাকৰীৰ আবেদনৰ সৈতে আদায় দিবলগীয়া মাছুল বেহাই দিছে। আজি গুৱাহাটীত সাংবাদিক সকলৰ সৈতে হোৱা কথাবতৰাত অসমৰ বিত্ত আৰু স্বাস্থ্য বিভাগৰ মন্ত্ৰী হিমন্ত বিশ্ব শৰ্মাই এই বিষয়ে প্ৰকাশ কৰে। তেওঁ লগতে কয় যে, তৃতীয় আৰু চতুৰ্থ বৰ্গৰ চৰকাৰী চাকৰিৰ বাবে প্ৰাৰ্থীসকলৰ উৰ্ধতম বয়স ৪৪ বছৰলৈ বঢ়াই দিয়া হৈছে।

আনহাতে, বাজেটত কৰা ঘোষণা অনুসৰি ঠিকান্তিত নিযুক্তি প্ৰাপ্ত উচ্চ মাধ্যমিক শিক্ষকসকলৰ দৰমহা বৰ্তমানৰ ১৫ হাজাৰ টকাৰ পৰা ২০ হাজাৰ টকালৈ বৃদ্ধি কৰা হৈছে বুলিও মন্ত্ৰীগৰাকীয়ে জানিবলৈ দিয়ে।

০০০০০০০০

অসম মাধ্যমিক শিক্ষা পৰিষদৰ অধীনৰ ২০১৮ চনৰ হাইস্কুল শিক্ষান্ত আৰু হাইমাড্ৰাছা পৰীক্ষাৰ ফলাফল অহা ২৫ তাৰিখে দিনৰ ১১ বজাত ঘোষণা কৰা হ'ব। পৰিষদৰ সচিবে এই বিষয়ে প্ৰকাশ কৰি কয়, যে ফলাফলৰ দিনাই মাৰ্কশ্বিট আৰু ছাৰ্টিফিকেট সমূহো প্ৰদান কৰা হ'ব। আনহাতে, পৰিষদৰ ৱেবছাইটত সেইদিনা পুৱা ৯ বজাৰপৰা ফলাফলসমূহ লাভ কৰিব পৰা যাব। উল্লেখযোগ্য যে যোৱা ১৬ ফেব্ৰুৱাৰীৰ পৰা অনুষ্ঠিত এই বছৰৰ হাইস্কুল আৰু হাইমাড্ৰাছা শিক্ষান্ত পৰীক্ষাত মুঠ ৩ লাখ ৫৩ হাজাৰ ৫৩৩গৰাকী ছাত্ৰ-ছাত্ৰী অৱতীৰ্ণ হৈছে। পৰীক্ষাৰ্থীসকলৰ অধিক সংখ্যকেই ছাত্ৰী। হাইস্কুল শিক্ষান্ত পৰীক্ষাত অৱতীৰ্ণ হোৱা ৩ লাখ ৪৪ হাজাৰ ১৯০গৰাকী প্ৰাৰ্থীৰ ১ লাখ ৭৬ হাজাৰ ৩০৮গৰাকী ছাত্ৰী। সেইদৰে হাইমাড্ৰাছা শিক্ষান্ত পৰীক্ষাত ৪ হাজাৰ ১১৮গৰাকী ছাত্ৰৰ বিপৰীতে ৫ হাজাৰ ২২৫ গৰাকী ছাত্ৰী পৰীক্ষাটোত অৱতীৰ্ণ হৈছে।

০০০০০০০

কেন্দ্ৰীয় চৰকাৰে অৰুণাচল প্ৰদেশ আৰু চিক্কিমৰ কেতবোৰ অঞ্চললৈ বিদেশী পৰ্যটকৰ প্ৰৱেশৰ ক্ষেত্ৰত থকা কেতবোৰ কঠোৰ নিষেধাজ্ঞা প্ৰত্যাহাৰ কৰাৰ প্ৰস্তাৱ দিছে। কেন্দ্ৰীয় পৰ্যটন মন্ত্ৰী কে জে আলফাৰ্ণে এই কথা প্ৰকাশ কৰিছে। তেওঁ কৈছে যে, বিদেশী পৰ্যটকসকলে ৰাজ্য দুখন প্ৰৱেশৰ বাবে বৰ্তমান কেতবোৰ বিশেষ অনুমতি পত্ৰ গ্ৰহণ কৰিব লাগে যদিও অঞ্চলটোলৈ অধিক পৰ্যটকক আকৰ্ষিত কৰাৰ উদ্দেশ্যে কেন্দ্ৰীয় চৰকাৰে এনে প্ৰৱেশৰ অনুমতি পত্ৰৰ ক্ষেত্ৰত কেতবোৰ শিথিলতা গ্ৰহণৰ সিদ্ধান্ত লৈছে।

০০০০০০০০

অৰুণাচল প্ৰদেশৰ পাঁচঘাট বিমান বন্দৰৰ পৰা গুৱাহাটী-কলকাতাকে ধৰি দেশৰ বিভিন্ন ঠাইলৈ আজিৰ পৰা নিয়মীয়া যাত্ৰীবাহী বিমানৰ যাতায়াত আৰম্ভ হৈছে। আজি প্ৰথমখন বিমান এয়াৰ ইণ্ডিয়াৰ অধীনৰ এলায়েন্স এয়াৰৰ বিমানে পাঁচঘাট-গুৱাহাটী আৰু কলকাতাৰ মাজত নিয়মীয়া যাত্ৰীবাহী উৰণ সম্পন্ন কৰি অৰুণাচল প্ৰদেশৰ বাবে অসামৰিক বিমান পৰিবহনৰ ক্ষেত্ৰত এক নতুন যুগৰ সূচনা কৰিছে। উল্লেখযোগ্য যে আজি দুপৰীয়া ২ বজাত পাঁচঘাটৰপৰা যাত্ৰা কৰা প্ৰথমখন বিমানত অৰুণাচল প্ৰদেশৰ মুখ্যমন্ত্ৰী পেমা খাণ্ডুৱেও যাত্ৰী হিচাপে ভ্ৰমণ কৰে। এই বিমানখন ৩ বাজি ২০ মিনিটত গুৱাহাটী আৰু ৫ বাজি ২৫ মিনিটত কলকাতা পাইছেগৈ। এলায়েন্স এয়াৰ আৰু অসামৰিক বিমান পৰিবহন বিভাগৰ বিষয়াই জনোৱা মতে, আজিৰ পৰা প্ৰতিসপ্তাহত তিনিদিনকৈ চলাচল কৰিবলগীয়া এই বিমানৰ যাত্ৰাৰ বাবে যাত্ৰীসকলে এতিয়াৰে পৰা টিকেট বুকিং কৰিব পাৰিব। উল্লেখযোগ্য যে যোৱা ২৩ এপ্ৰিলত পৰীক্ষামূলকভাৱে পাঁচঘাট বিমান বন্দৰত বাণিজ্যিক বিমানে অৱতৰণ কৰিছিল।

০০০০০০০

গুৱাহাটীত নৱ-নিৰ্মিত ডিমা-হাচাও ভৱনটোৰ আজি আনুষ্ঠানিকভাৱে উদ্বোধন কৰা হয়। বিত্ত আৰু স্বাস্থ্য মন্ত্ৰী ড° হিমন্ত বিশ্ব শৰ্মাই এই ভৱনটো উদ্বোধন কৰে। উদ্বোধনী অনুষ্ঠানত পাৰ্বত্য এলেকা উন্নয়ন মন্ত্ৰী ছুম ৰংহাং, উত্তৰ কাছাৰ পাৰ্বত্য স্বায়ত্ত শাসিত পৰিষদৰ মুখ্য কাৰ্যবাহী সদস্য দেৱলাল গালোঁছা, বিধায়ক বি বি হাগ্জেৰকে ধৰি ভালেমান বিশিষ্ট লোক উপস্থিত আছিল।

০০০০০০০

আকাশবাণী গুৱাহাটী কেন্দ্ৰৰ আঞ্চলিক বাতৰি বিভাগে কাইলৈ নিশা ৮ বাজি ৩০ মিনিটত এটি ফোন ইন দৃষ্টিপাত অনুষ্ঠান প্ৰচাৰ কৰিব। ৰাজ্যৰ জনস্বাস্থ্য কাৰিকৰী বিভাগ আৰু সমবায় বিভাগৰ মন্ত্ৰী ৰিহণ দৈমাৰীয়ে এই অনুষ্ঠানত অতিথি হিচাপে অংশগ্ৰহণ কৰিব। অনুষ্ঠানটোত আগ্ৰহী শ্ৰোতাসকলে মন্ত্ৰীগৰাকীক পোনপটীয়াকৈ প্ৰশ্ন কৰিব পাৰিব। ইয়াৰ বাবে প্ৰয়োজনীয় ফোন নম্বৰ দুটি হ'ল - ০৩৬১-২৬৬১৮৭৬ আৰু ০৩৬১-২৬৬২৩২৫।

০০০০০০০০০

সমাপ্ত